

ममता ने किया बांकुड़ा के लिए विकास योजनाओं का एलान

जनसत्ता संवाददाता

कोलकाता, 13 अप्रैल। मुख्यमंत्री ममता बनर्जी ने शुक्रवार को बांकुड़ा जिले में कई नई विकास परियोजनाओं का एलान किया। उन्होंने जिले में पेयजल की समस्या को हल करने का भरोसा तो दिया ही, पांच हाई स्कूल खोलने और प्रतिभावान छात्रों को 14 हजार छात्रवृत्तियां देने का भी एलान किया। वे जिले के बड़जोरा में ट्रांस दामोदर कोल माइनिंग परियोजना के उद्घाटन के मौके पर बोल रही थीं।

केंद्रीय कोयला मंत्रालय ने यह कोयला ब्लॉक पश्चिम बंगाल मिनरल डेवलपमेंट एंड ट्रेडिंग कॉर्पोरेशन को सौंपा है। इससे निकला कोयला ई-आक्शन के जरिए राज्य में स्थित उन उद्योगों को बेचा जाएगा जो कोयले का इस्तेमाल करते हैं। इसकी सालाना क्षमता फिलहाल 10 लाख टन होगी जिसे बाद में बढ़ाकर 12.5 लाख टन किया जाएगा।

ममता ने कहा कि इस परियोजना से बांकुड़ा व बड़जोरा में पीने के पानी की समस्या हल हो जाएगी। इस परियोजना से निकले



कोयले की बिक्री से मिलने वाली रकम के कुछ हिस्से का इस्तेमाल इलाके के विकास के लिए किया जाएगा। मुख्यमंत्री ने इलाके के चौतरफा विकास का भरोसा देते हुए कहा कि बांकुड़ा में सरकार ने एक ईको-टूरिज्म पार्क की योजना बनाई है। इसके अलावा अनुसूचित

जाति व अनुसूचित जनजाति प्रमाणपत्र जल्दी ही आनलाइन मिलने लगेंगे। उन्होंने जिले में पांच मार्डन हाईस्कूल स्थापित करने का भी एलान किया। इसके अलावा लगभग 14 हजार छात्रवृत्तियों का एलान किया गया। कई छात्रों को उन्होंने आज ही छात्रवृत्ति की रकम का चेक सौंपा।

ममता ने कृषि व उद्योग के समान विकास की वकालत करते हुए इलाके के किसानों को छह लाख किसान क्रेडिट कार्ड मुहैया कराने का एलान किया। इसके जरिए किसानों को बैंकों के जरिए 50 हजार तक का कर्ज मिल सकता है। मुख्यमंत्री ने उक्त कार्यक्रम में ही कुछ किसानों को यह कार्ड बांटा। उन्होंने किसानों से फसल बीमा योजना का भी लाभ उठाने की अपील की। इसका प्रीमियम सरकार भरेगी। ममता ने बांकुड़ा में हार्टिकल्चर रिसर्च सेंटर के पुनर्गठन का भी भरोसा दिया।

उक्त कोयला ब्लॉक से सरकार को रायल्टी व चुंगी के तौर पर सालाना 56 करोड़ रुपए मिलने की उम्मीद है।